

બિસ્મિલ્લાહિર રહમાનિર રહીમ

સઘળાં વખાણ એ અલ્લાહ તઆલા માટે છે કે જેણે રાતને પડદો બનાવ્યો અને ઊંઘને આરામ અને રાહત માટેનું માધ્યમ બનાવ્યું અને દિવસને હલનચલન માટે અને અમલ માટે બનાવ્યો. સઘળાં વખાણ તારા માટે જ છે કે તેં મને મારી ઊંઘમાંથી જીવતો અને સહી સલામત ઉઠાડ્યો. જો તું ઈચ્છત તો ઊંઘને કાયમી ઊંઘ (મોત)માં ફેરવી નાખત. એવી હમ્દ કે જે હંમેશાં હંમેશાં માટે રહે અને જેનો કદી અંત હોય જ નહીં કે ન તો મખ્લૂક તેની ગણતરી કરી શકે. બારે ઈલાહા ! સઘળાં વખાણ તારા માટે જ છે કે તેં સર્જન કર્યું તો દરેક દૃષ્ટિએ યોગ્ય જ સર્જન કર્યું, તેં તેનો અંદાજો નક્કી કર્યો અને તેના માટે હુકમો ચાલુ કર્યો, મોત આપ્યું અને (ફરીથી) સજીવન કર્યા. બીમાર પાડ્યા અને તંદુરસ્તી પણ આપી. સલામતી આપી અને કાર્યરત પણ બનાવ્યો અને તું અર્શ પર આરૂઠ થયો અને મુલ્ક ઉપર છવાઈ ગયો.

હું તારી પાસે દુઆ માગવામાં એ માણસના જેવી કાર્યશૈલી અપનાવું છું કે જેનો વસીલો કમજોર છે. જેની વિચારશક્તિ ક્ષીણ થઈને સમાપ્ત થઈ ગઈ છે અને જેના મોતનો સમય નજીક હોય. દુનિયામાં તેની આશાઓનો પાલવ સંકોચાઈ ગયો હોય અને તારી રહેમત તરફ તેની આવશ્યકતા ખૂબ જ હોય અને પોતાની કમીઓના કારણે તેને ખૂબ જ નિરાશા હોય અને તેના ગુનાહો અને દોષોની વિપુલતા હોય અને તારી બારગાહમાં શુધ્ધ નિય્યતથી તેની તૌબા થઈ ચૂકી હોય. તું હવે ખાતેમુલ અંબીયા (હઝરત) મોહંમદ (સ.) અને તેમના પાક અને પવિત્ર વંશજો પર રહેમત વરસાવજે અને મોહંમદ સલ્લલ્લાહો અલૈહે વ આલેહી વસલ્લમની શક્ષાત નસીબ કર અને મને તેમના સાનિધ્યથી વંચિત ન કરતો એટલા માટે કે તું સઘળા રહમ કરનારાઓમાં સૌથી વધારે રહમ કરવાવાળો છે.

બારે ઈલાહા ! આજના બુધવારના દિવસે મારી ચાર હાજતોને પૂરી કરી દેજે. તે આ પ્રમાણે છે કે જો મને સંતોષ આપે તો તારી ફરમાબરદારીમાં આપજે, અને લિજ્જત આપે તો તારી ઈબાદતમાં આપજે, આકાંક્ષા રાખું તો તારા સવાબ તરફથી અને દૂર રહેવાનું હોય તો તે એવી વસ્તુઓથી કે જે તારા દર્દનાક અઝાબના કારણે હોય. નિઃસંશય તું જે વસ્તુ માટે ઈચ્છે છે તેની તરફ તારી કૃપાને કાર્યાન્વિત કરી દે છે. ★